



APRIL 12, 2024

ALL INDIA RADIO- DHARWAD
PRADESH SAMACHARA (KANNADA) 7:05 AM

<><><>

ಆಕಾಶವಾಣಿ-ಪ್ರದೇಶ ಸಮಾಚಾರ

<><><>

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು

<><><>

- ✚ ರಾಜ್ಯದ 14 ಲೋಕಸಭಾ ಕ್ಷೇತ್ರಗಳು ಸೇರಿದಂತೆ, 88 ಕ್ಷೇತ್ರಗಳಲ್ಲಿ, ಮೂರನೇ ಹಂತದ ಚುನಾವಣೆಗೆ, ಇಂದು ಅಧಿಸೂಚನೆ ಪ್ರಕಟ.
- ✚ ರಾಜ್ಯದ 2ನೇ ಹಂತದ ಚುನಾವಣೆಗೆ, ಅಭ್ಯರ್ಥಿಗಳಿಂದ ನಾಮಪತ್ರ ಸಲ್ಲಿಕೆ ಇಂದಿನಿಂದ ಆರಂಭ.
- ✚ ಸ್ವಾತಂತ್ರ್ಯ ಹೋರಾಟಗಾರ್ತಿ ಕಸ್ತೂರಬಾ ಗಾಂಧಿ ಜಯಂತಿ ಸ್ಮರಣಾರ್ಥ, ರಾಷ್ಟ್ರೀಯ ಸುರಕ್ಷಿತ ಮಾತೃತ್ವ ದಿನ ಆಚರಣೆ.
- ✚ ಈಡ್ ಉಲ್ ಫಿತ್; ಸಂಭ್ರಮ-ಸಡಗರದಿಂದ ಆಚರಿಸಿದ ಮುಸ್ಲಿಂ ಬಾಂಧವರು.

<><><>

ಈಗ ವಾರ್ತೆಗಳ ವಿವರ

<><><>

ಲೋಕಸಭಾ ಸಾರ್ವತ್ರಿಕ ಚುನಾವಣೆ ಹಿನ್ನೆಲೆ, ರಾಜ್ಯದ 14 ಲೋಕಸಭಾ ಕ್ಷೇತ್ರಗಳಿಗೆ 2ನೇ ಹಂತದಲ್ಲಿ ನಡೆಯುವ ಚುನಾವಣೆಗೆ, ಇಂದಿನಿಂದ 19ನೇ ತಾರೀಖಿನ ವರೆಗೆ, ರಜಾ ದಿನಗಳನ್ನು ಹೊರತುಪಡಿಸಿ, ಬೆಳಿಗ್ಗೆ 11 ರಿಂದ ಮಧ್ಯಾಹ್ನ 3 ಗಂಟೆಯ ವರೆಗೆ ನಾಮಪತ್ರ ಸಲ್ಲಿಸಲು, ಚುನಾವಣಾ ಆಯೋಗ ನಿರ್ದೇಶನ ನೀಡಿದೆ. ಇಂದು ಅಧಿಸೂಚನೆ ಪ್ರಕಟವಾಗಲಿದೆ.

ಹಾವೇರಿ ಜಿಲ್ಲೆ ಚುನಾವಣಾಧಿಕಾರಿ ರಘುನಂದನ್ ಮೂರ್ತಿ ಈ ಬಗ್ಗೆ ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ.

<><><>

ಚುನಾವಣಾಧಿಕಾರಿ ರಘುನಂದನ್ ಮೂರ್ತಿ ಧ್ವನಿ 50 ಸೆಕೆಂಡುಗಳು

<><><>

ದಾವಣಗೆರೆ ಜಿಲ್ಲೆ ಚುನಾವಣಾಧಿಕಾರಿ ಡಾಕ್ಟರ್ ಎಂ.ವಿ. ವೆಂಕಟೇಶ ಸುದ್ದಿಗೋಷ್ಠಿ ನಡೆಸಿ, ನಾಮಪತ್ರ ಸಲ್ಲಿಕೆಯ ನಿಯಮಗಳ ಕುರಿತು, ವಿವರಿಸಿದರು.

<><><>

ಚುನಾವಣಾಧಿಕಾರಿ ಡಾ. ಎಂ.ವಿ. ವೆಂಕಟೇಶ ಧ್ವನಿ 46 ಸೆಕೆಂಡುಗಳು

<><><>

ಯಾದಗಿರಿ ಜಿಲ್ಲೆ, ಸುರಪುರ ವಿಧಾನಸಭಾ ಕ್ಷೇತ್ರದ ಉಪ ಚುನಾವಣೆ, ಪರಿಶಿಷ್ಟ ಪಂಗಡ ಮೀಸಲು ಕ್ಷೇತ್ರಕ್ಕೆ ಇಂದಿನಿಂದ ನಾಮಪತ್ರ ಸಲ್ಲಿಕೆ ಆರಂಭವಾಗಲಿದೆ ಎಂದು ಸುರಪುರ ಚುನಾವಣಾಧಿಕಾರಿ ಕೆ.ವಿ. ಕಾವ್ಯಾರಾಣಿ ತಿಳಿಸಿದ್ದಾರೆ.

<><><>

ಮತದಾನದ ದಿನ ರಜೆಯ ದಿನ ಅಲ್ಲ! ಅಂದು ಪ್ರವಾಸವನ್ನು ಕೈಗೊಳ್ಳದೇ, ಜವಾಬ್ದಾರಿಯುತ ನಾಗರಿಕರಾಗಿ, ಸಾಂವಿಧಾನಿಕ ಹಕ್ಕನ್ನು ಚಲಾಯಿಸುವಂತೆ, ಮೈಸೂರು ಜಿಲ್ಲೆ, ನಂಜನಗೂಡು ತಾಲೂಕು ಸ್ವಿಪ್ ಸಮಿತಿ,ಅರಿವು ಮೂಡಿಸಿತು.

<><><>

ಲೋಕಸಭಾ ಚುನಾವಣೆ ಹಿನ್ನೆಲೆ, ಈ ಹಿಂದೆ ನಕ್ಷಲ್ ಚಟುವಟಿಕೆಗಳು ಕಂಡು ಬಂದಿದ್ದ ಚಿಕ್ಕಮಗಳೂರು ಜಿಲ್ಲೆಯ ಶೃಂಗೇರಿ, ಕಳಸ, ಕುದುರೆಮುಖಿ, ಮೆಣಸಿನ ಹಾಡ್ಯ ಸೇರಿದಂತೆ ಹಲವು ಗ್ರಾಮಗಳ ವ್ಯಾಪ್ತಿಯಲ್ಲಿ ಜಿಲ್ಲಾಡಳಿತ ಬಿಗಿ ಪೊಲೀಸ್ ಬಂದೋಬಸ್ತ್ ಕೈಗೊಂಡಿದೆ.

<><><>

ಬೀದರ ಜಿಲ್ಲೆ ಭಾಲ್ಕಿ ಪಟ್ಟಣದ ಪೊಲೀಸ್ ಮೈದಾನದಲ್ಲಿ, ಸ್ವಿಪ್ ಸಮಿತಿ, ವಿವಿಧ ಇಲಾಖೆಗಳ ಸಹಯೋಗದಲ್ಲಿ, ಮತದಾರರ ಜಾಗೃತಿ ನಡಿಗೆ ಆಯೋಜಿಸಿತ್ತು.

<><><>

ಮಂಗಳೂರಿನ ಪಣಂಬೂರು ಬಂದರಿನಲ್ಲಿ, ಸಮುದ್ರದ ಮಧ್ಯೆ ಫಲಕಗಳನ್ನು ಪ್ರದರ್ಶಿಸಿದ ಸ್ವಿಪ್ ಸಮಿತಿ ಸದಸ್ಯರು, ಮತದಾನ ಜಾಗೃತಿ ಮೂಡಿಸಿದರು.

<><><>

ಮತದಾರರ ಸಹಾಯವಾಣಿ ಮೂಲಕ, 16 ಸಾವಿರದ 309 ಕರೆಗಳನ್ನು ಸ್ವೀಕರಿಸಲಾಗಿದೆ. ಲೋಕಸಭಾ ಚುನಾವಣೆ ನೀತಿ ಸಂಹಿತೆ ಉಲ್ಲಂಘಿಸಿದ ಸಾವಿರದ 5 ನೂರಾ 5 ಪ್ರಕರಣಗಳು ದಾಖಲಾಗಿವೆ ಎಂದು ರಾಜ್ಯ ವಾರ್ತಾ ಇಲಾಖೆ ಚಾಲತಾಣ ಎಕ್ಸ್‌ನಲ್ಲಿ ಪ್ರಕಟಿಸಿದೆ.

<><><>

ಬಿಜೆಪಿ ಹಿರಿಯ ಮುಖಂಡ ಬಿ.ಎಸ್ ಯಡಿಯೂರಪ್ಪ, ಚಿಕ್ಕಮಗಳೂರಿನಲ್ಲಿ ಪಕ್ಷದ ಅಭ್ಯರ್ಥಿ ಕೋಟಾ ಶ್ರೀನಿವಾಸ್ ಪೂಜಾರಿ ಪರ ಮತಯಾಚನೆ ಮಾಡಿದರು.

<><><>

ಚಿಕ್ಕಮಗಳೂರಿನ ತರೀಕೆರೆ, ಅಜ್ಜಂಪುರ ತಾಲೂಕಿನ ವಿವಿಧೆಡೆ ಕಾಂಗ್ರೆಸ್ ಪಕ್ಷದ ಅಭ್ಯರ್ಥಿ ಜಯಪ್ರಕಾಶ್ ಹೆಗ್ಡೆ ಪರವಾಗಿ, ಶಾಸಕ ಶ್ರೀನಿವಾಸ್ ಮತ ಯಾಚಿಸಿದರು.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಸ್ವಾತಂತ್ರ್ಯ ಹೋರಾಟಗಾರ್ತಿ ಕಸ್ತೂರಬಾ ಗಾಂಧಿ ಜಯಂತಿ ಸ್ಮರಣಾರ್ಥ ರಾಷ್ಟ್ರೀಯ ಸುರಕ್ಷಿತ ಮಾತೃತ್ವ ದಿನ, ಆಚರಿಸಲಾಯಿತು. “ಯಾವ ತಾಯಿಯೂ ಹಿಂದಿಳಿಯದಂತೆ, ಮಾತೃತ್ವ ಆರೋಗ್ಯ ಆರೈಕೆಯಲ್ಲಿ ಸಮಾನತೆ ಸಾಧಿಸುವುದು”, ಈ ಬಾರಿಯ ರಾಷ್ಟ್ರೀಯ ಸುರಕ್ಷಿತ ಮಾತೃತ್ವ ದಿನದ ಆಚರಣೆಯ ಧ್ಯೇಯವಾಗಿತ್ತು. ಹುಬ್ಬಳ್ಳಿಯ ಖ್ಯಾತ ಸ್ತ್ರೀ ಆರೋಗ್ಯ ತಜ್ಞ ವೈದ್ಯ, ಡಾಕ್ಟರ್ ಲೀಲಾದೇವಿ ನವಲಗುಂದ, ಸುರಕ್ಷಿತ ಮಾತೃತ್ವದ ಮಹತ್ವ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ.

<><><>

ಡಾ. ಲೀಲಾದೇವಿ ನವಲಗುಂದ ಧ್ವನಿ 40 ಸೆಕೆಂಡುಗಳು

<><><>

ನಾಡಿನೆಲ್ಲೆಡೆ ಈಡ್ ಉಲ್ ಫಿಶ್ ಹಬ್ಬವನ್ನು ಮುಸ್ಲಿಂ ಬಾಂಧವರು ಸಂಭ್ರಮ-ಸಡಗರದಿಂದ ಆಚರಿಸಿದರು. ರಾಜ್ಯದ ಎಲ್ಲ ಜಿಲ್ಲೆಗಳ ಈಡ್ ಮೈದಾನಗಳಲ್ಲಿ, ಸಾಮೂಹಿಕ ಪ್ರಾರ್ಥನೆ ಸಲ್ಲಿಸಿದ ವರದಿಗಳು ಬಂದಿವೆ. ಧಾರವಾಡ, ಹುಬ್ಬಳ್ಳಿ ಸೇರಿದಂತೆ ಬೆಂಗಳೂರಿನ ಆರ್.ಟಿ.ನಗರ ಹಾಗೂ ಚಾಮರಾಜಪೇಟೆಯ ಈಡ್ ಮೈದಾನದಲ್ಲಿ, ಮುಸ್ಲಿಂ ಬಾಂಧವರು ಸಾಮೂಹಿಕ ಪ್ರಾರ್ಥನೆ ಸಲ್ಲಿಸಿದರು. ಪರಸ್ಪರ ಶುಭಾಶಯಗಳನ್ನು ವಿನಿಮಯ ಮಾಡಿಕೊಂಡರು. ಸಾಮೂಹಿಕ ಪ್ರಾರ್ಥನೆಯ ನಂತರ, ಮುಸ್ಲಿಂ ಬಾಂಧವರು, ಹುಬ್ಬಳ್ಳಿಯ ಮೂರುಸಾವಿರ ಮಠಕ್ಕೆ ಭೇಟಿ ನೀಡಿ, ಗುರುಸಿದ್ಧ ರಾಜಯೋಗೀಂದ್ರ ಸ್ವಾಮೀಜಿ ಆಶೀರ್ವಾದ ಪಡೆದರು. ದೇಶದಲ್ಲಿ ಉತ್ತಮ ಮಳೆ, ಬೆಳೆ ಸೇರಿದಂತೆ ನಾಡಿನ ಸಮಸ್ತ ಜನತೆಗೆ ಒಳಿತಾಗಲಿ ಎಂದು ಪ್ರಾರ್ಥಿಸಿದ್ದಾಗಿ, ಧಾರ್ಮಿಕ ಮುಖಂಡರು ತಿಳಿಸಿದರು.

<><><>

1974 ರಲ್ಲಿ ಕರ್ನಾಟಕದ ರಣಜಿ ತಂಡ, ಮೊಟ್ಟ ಮೊದಲ ಬಾರಿಗೆ ರಣಜಿ ಟ್ರೋಫಿ ಜಯಿಸಿದ, ಕನ್ನಡಿಗರ ಐತಿಹಾಸಿಕ ಸಾಧನೆಗೆ, 50 ವರ್ಷಗಳು ಪೂರ್ಣಗೊಳ್ಳುತ್ತಿವೆ. ಸುವರ್ಣ ಮಹೋತ್ಸವ ಸ್ಮರಣಾರ್ಥ, ಚಿನ್ನಸ್ವಾಮಿ ಕ್ರೀಡಾಂಗಣದ ಸ್ಟಾಂಡ್‌ಗಳಿಗೆ ಪ್ರಶಸ್ತಿ ವಿಜೇತ ರಣಜಿ ತಂಡದ ಪ್ರಮುಖ ಆಟಗಾರರಾದ, ಜಿ.ಆರ್. ವಿಶ್ವನಾಥ್, ಇ.ಎ.ಎಸ್. ಪ್ರಸನ್ನ ಹಾಗೂ ಬಿ.ಎಸ್. ಚಂದ್ರಶೇಖರ್ ಅವರ ಹೆಸರನ್ನು ನಾಮಕರಣ ಮಾಡುವ ಪ್ರಸ್ತಾವ ಶ್ಲಾಘನೀಯ ಎಂದು, 1996 ರಿಂದ 2006ರ ವರೆಗೆ 46 ರಣಜಿ ಪಂದ್ಯಗಳನ್ನಾಡಿರುವ, ಧಾರವಾಡದ ಹೆಸರಾಂತ ಕ್ರಿಕೆಟಿಗ ಆನಂದ ಕಟ್ಟಿ, ಆಕಾಶವಾಣಿ ಮೂಲಕ ಸಂತಸ ವ್ಯಕ್ತ ಪಡಿಸಿದ್ದಾರೆ.

<><><>

ಕ್ರಿಕೆಟಿಗ ಆನಂದ ಕಟ್ಟಿ ಧ್ವನಿ 40 ಸೆಕೆಂಡುಗಳು

<><><>

ಕೊಡಗು ಜಿಲ್ಲೆ ನಾಪೋಕ್ಲು ಚರಿಯಪರಂಬುವಿನ ಜನರಲ್ ತಿಮ್ಮಯ್ಯ ಕ್ರೀಡಾಂಗಣದಲ್ಲಿ ಆಯೋಜಿಸಿರುವ ಕುಂಡ್ಲೋಳಂಡ ಕಪ್ ಕೌಟುಂಬಿಕ ಹಾಕಿ ಪಂದ್ಯಾವಳಿಯಲ್ಲಿ, ಕಂಗಂಡ, ಪೊಂಜಂಡ, ಮೂಕಳೇರ, ಕೊಟ್ಟಂಗಡ ಹಾಗೂ ತೀತಿಮಾಡ ತಂಡಗಳು ಜಯ ದಾಖಲಿಸಿದವು. ಪೆನಾಲ್ಟಿ ಶೂಟೌಟ್‌ನಲ್ಲಿ ಎದುರಾಳಿ ತಂಡಗಳ ವಿರುದ್ಧ, ಈ 5 ತಂಡಗಳು ಪ್ರಾಬಲ್ಯ ಮೆರೆದವು.

<><><>

1 ರಿಂದ 10 ನೇ ತರಗತಿ ಓದುತ್ತಿರುವ, ಸರ್ಕಾರಿ ಶಾಲೆಯ ವಿದ್ಯಾರ್ಥಿಗಳಿಗೆ, ಬೇಸಿಗೆ ಅವಧಿಯಲ್ಲಿ, ಇಂದಿನಿಂದ ಧಾರವಾಡ ಜಿಲ್ಲೆಯ 8 ತಾಲೂಕು ಹಾಗೂ ಚಾಮರಾಜನಗರ ಜಿಲ್ಲೆಯ 5 ಬರ ಪೀಡಿತ ತಾಲೂಕುಗಳಲ್ಲಿ, ಬಿಸಿಯೂಟ ವಿತರಣೆ ಆರಂಭವಾಗಲಿದೆ. ಮೇ 28ರ ವರೆಗೆ ಮುಂದುವರೆಯಲಿದೆ.

<><><>

ದಕ್ಷಿಣಕನ್ನಡ, ಉಡುಪಿ, ಉತ್ತರಕನ್ನಡ, ಬಾಗಲಕೋಟೆ, ಬೆಳಗಾವಿ, ಧಾರವಾಡ, ಬೀದರ್, ಚಾಮರಾಜನಗರ, ಚಿಕ್ಕಮಗಳೂರು, ಹಾಸನ, ಮೈಸೂರಿನ ಒಂದೆರಡು ಕಡೆಗಳಲ್ಲಿ ಹಗುರು ಮಳೆಯಾಗುವ ಸಾಧ್ಯತೆ ಇದೆ ಎಂದು ಹವಾಮಾನ ಇಲಾಖೆ ಮುನ್ಸೂಚನೆ ನೀಡಿದೆ. ರಾಜ್ಯದ ಉಳಿದ ಜಿಲ್ಲೆಗಳಲ್ಲಿ ಒಣಹವೆ ನಿರೀಕ್ಷೆ.

<><><>

ಕಲಬುರಗಿಯಲ್ಲಿ 40 ದಶಾಂಶ 1 ಡಿಗ್ರಿ ಸೆಲ್ಸಿಯಸ್ ಗರಿಷ್ಠ ತಾಪಮಾನ ದಾಖಲಾಗಿದೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ರಾಜ್ಯದ 14 ಲೋಕಸಭಾ ಕ್ಷೇತ್ರಗಳು ಸೇರಿದಂತೆ, 88 ಕ್ಷೇತ್ರಗಳಲ್ಲಿ, ಮೂರನೇ ಹಂತದ ಚುನಾವಣೆಗೆ, ಇಂದು ಅಧಿಸೂಚನೆ ಪ್ರಕಟ.
- ✚ ರಾಜ್ಯದ 2ನೇ ಹಂತದ ಚುನಾವಣೆಗೆ, ಅಭ್ಯರ್ಥಿಗಳಿಂದ ನಾಮಪತ್ರ ಸಲ್ಲಿಕೆ ಇಂದಿನಿಂದ ಆರಂಭ.
- ✚ ಸ್ವಾತಂತ್ರ್ಯ ಹೋರಾಟಗಾರ್ತಿ ಕಸ್ತೂರಬಾ ಗಾಂಧಿ ಜಯಂತಿ ಸ್ಮರಣಾರ್ಥ, ರಾಷ್ಟ್ರೀಯ ಸುರಕ್ಷಿತ ಮಾತೃತ್ವ ದಿನ ಆಚರಣೆ.
- ✚ ಈಡ್ ಉಲ್ ಫಿತ್ರ; ಸಂಭ್ರಮ-ಸಡಗರದಿಂದ ಆಚರಿಸಿದ ಮುಸ್ಲಿಂ ಬಾಂಧವರು.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಈ ಬೆಳಿಗ್ಗೆ 7.35 ಕ್ಕೆ.

<><><>

ಹರ್ಷ